



Id-dahla ta' Ċimiterju tal-Mellieha mi bni bejn l-1853 - 1854

Il-Bidu ta' Ċimiterju tal-Mellieha

J. Muscat

Minkejja li kien biss fis-snin tletin tas-seklu 20, taht il-Kappillan Dun Indri Fenech, li d-dfin beda jsir fiċ-ċimiterju ta' wara l-knisja, iċ-ċimiterju jaf il-bidu tiegħu f'nofs is-seklu 19, qabel ma nbni il-Knisja Parrokkjali. Iċ-Ċimiterju nbena bejn l-1853 u l-1854, fuq talba tas-Sindku tar-raba' distrett Dr. Carmelo Trapani, li tahtu kienet taqa' l-Mellieha flimkien man-Naxxar, il-Mosta, il-Gharghur u nhawi ohra fin-naha ta' fuq ta' Malta.¹

Gara li fl-ewwel jiem ta' l-1853 mietu 6 persuni bil-gidri fil-Mellieha.² It-tabib tar-rahal (medico dei poveri) Dr. Giuseppe Trevisan minnufih gharraf lill-awtoritajiet bl-imwiet u s-Sindku Trapani, f'ittra li baghat lis-Supretendent tal-Pulizija fil-11 ta' Jannar ta' l-1853, talab lill-Gvern Ingliż biex jibni ċimiterju fil-Gnejna ta' Skrajda, halli jkun hemm post fejn jidfnu l-vittmi tal-Marda.³

Dak iż-żmien ma kienx hawn il-kura u l-medicini li ghandna illum. Hekk kif tfaqqa' xi marda l-poplu kien jitrieghex ghax kienu jkunu bosta li jispiċċaw vittmi ta' xi mxija. L-esperjenzi qarsa tal-pesta ta' l-1813, li qatlet ma' l-4,000 ruh⁴ u laqtet ukoll lill-Mellieha,⁵

u aktar u aktar tal-kolera li fl-1837 hakmet lil gżiritna,⁶ tista' tghid kienu ghadhom jidwu f'mohh il-poplu u l-mexxejja barranin tiegħu. Mhux ta' b'xejn li s-Sindku Trapani wera ruhu mhasseb fl-ittra li kiteb lill-awtoritajiet u talab li jinbena kemm jista' jkun malajr ċimiterju fil-Mellieha.⁷

Fl-1854 fil-Mellieha kienu jghammru 736 ruh, 361 raġel u 375 mara. Hafna mill-Mellehin kienu jahdmu r-raba', rahhala, bennejja, bdiewa u sajjeda. Kien jitkabbar hafna qamh, xghir, ful, qoton u kemmun, fil-waqt li kien hawn 396 naghga, 99 baqra, 72 mogħza u 85 bejn bghula, hmir u żwiemel. Il-Mellieha kienet titqies bhala raħal rurali, fejn il-biedja kienet qed tiżviluppa b'pass mgħaġġel u fejn kien għad hawn meded shah ta' xaghri.⁸

Fl-ittra tiegħu dwar iċ-ċimiterju, is-Sindku Trapani bassar li minhabba l-gidri, kienu se jmutu aktar nies fil-hara Mellehija. Minhabba f'hekk, is-Sindku haseb li ma kienx se jkun hemm aktar post fejn jidfnu n-nies.⁹ Dawk iż-żminijiet id-dfin tal-Mellehin kien isir fis-Santwarju tal-Madonna tal-Mellieha, u kien hemm biss 24 qabar,¹⁰ x'aktarx fil-korsija.

In-naħa tax-xellug ta' Ċimiterju minn ġewwa flimkien mal-Kappella



J. Muscat

Skond l-ittra tas-Sindku kien il-Kappillan Dun Ġużepp Baldacchino li hareġ bl-idea li ċ-ċimiterju jsir fil-Ġnejna ta' Skrajda u dan wara li ikkonsulta mat-Tabib Trevisan, li min-naħa tiegħu qabel mal-proposta.¹¹ Intgħażlet il-Ġnejna ta' Skrajda għax kienet art pubblika, fuq għolja u mirjieħa.¹² Dak iż-żmien ma kienx hemm bini qrib ta' Skrajda. Il-qalba tal-Mellieħa kienet għadha kif bdiet tissawwar skond pjan imfassal fl-1848-1849. Hafna Mellehin kienu għadhom jgħixu fl-għerien ta' mal-widien bħall-Imġiebaħ, Ghajn Żejtuna, Ġnien Ingraw, San Niklaw, il-Mizieb, il-Blata u mkejjen oħra.¹³

Is-Supretendent tal-Pulizija Sir Fredric Sedley għadda l-ittra tas-Sindku lis-Segretarju Ewlieni tal-Gvern Inġliż Sir Henry Lushington. Is-Supretendent irrakkomanda li ċ-ċimiterju jinbena minnufih, halli f'każ li l-ġidri tinfirex u toqtol aktar nies, ma tinholoqx problema akbar bin-nies mejta.¹⁴ Il-Gvern Inġliż aċċetta li jibni ċ-ċimiterju kif jixhdu l-estimi għas-sena 1854 fejn giet allokata somma ta' flus għall-bini ta' ċ-ċimiterju.¹⁵

Ma jidhirx li l-ġidri baqgħet tinxtered fil-Mellieħa. Tul l-1854, skond il-Bord tas-Sanià,

mietu biss 5 persuni fir-raba' distrett tort ta' dik il-marda.¹⁶ Madankollu, il-Gvern Inġliż, konxju mid-diżastru ekonomiku u soċjali li xi epidemija setgħet iġġib magħha, xorta ha l-mizuri kollha biex jassigura li ma tinfirixx il-ġidri u l-ebda marda infettiva oħra.

Hekk ngħidu ahna fl-1854 il-Kappillan Baldacchino tqabbad ibajjad il-propjetà tal-knisja fosthom il-Kmamar tas-Santwarju,¹⁷ u ftit xhur qabel fl-1853, fis-sena li fiha saret it-talba biex jinbena ċ-ċimiterju, il-pulizija tqabdu jnehħu l-ilma qiegħed tal-bwar ta' xi widien fil-Mellieħa minħabba l-biza' li setgħet tfaqqa' l-marda tal-malarja.¹⁸

Il-widien li tbattlilhom l-ilma tul is-sajf tas-sena 1853 kienu: ta' l-Imġiebaħ, tal-Madonna, ta' Selmun (wisq probabbli tal-Kalkara) u t'Għajn Tuffieħa. L-ilma ta' nixxiegha qrib l-Imġiebaħ ma thallix ikompli jgelgel lejn il-bur f'qiegħ il-wied imma thaffer kanal biex l-ilma jmur f'ghajn u b'hekk setà jintuza għat-tisqija tal-bhejjem.¹⁹

Iċ-Ċimiterju tal-Mellieħa ma damx wisq biex inbena. Fi ftit xhur bejn l-1853 u l-1854 qrib is-Santwarju, fil-Ġnejna ta' Skrajda thaffru



L-oqbra fil-korsija tas-Santwarju fejn kien isir id-dfin kollu qabel inbena ċ-Ċimiterju l-ġdid

12-il qabar u fossa, inbniet kamra, u ttella' l-hajt m'oghla 10 piedi. B'kollox iċ-ċimiterju ġie jiswa 79 lira.²⁰ Ma nafux meta ndifnet l-ewwel persuna fiċ-ċimiterju u dawk li ndifnu hemm qabel is-sena 1936 kienu ftit ghexieren. It-triq li taghti għaċ-ċimiterju bdiet tissegħat Strada Cimitero u baqgħet tissegħat hekk sa l-għoxrinijiet ta's-seklu 20 meta ngħatat l-isem Via Parrocchia (Triq il-Parroċċa).²¹

Sa mill-1854 bdiet tinzamm l-ewwel statistika medika mill-ewwel tabib tar-raħal, Dr. Giuseppe Trevisan. Dr. Trevisan beda jiehu hsieb il-kura tal-komunità Melleħija fl-1852.²² Kienet biċċa xogħol iebesha hafna għalih minhabba l-firxa tat-territorju u n-nies tiegħu. Fl-1854 fil-Berġa tal-Mellieħa Dr. Trevisan invista 170 ruħ, li minnhom 89 kienu jehtigilhom trattament mediku u 43 oħra tilqima.²³

Bis-saħħa ta' Dr. Trevisan il-Melleħin setgħu jirrikorru għal għand tabib fir-raħal u b'hekk ma kienx jehtigilhom iterrqu 'l bogħod f'każ ta' xi mxija. Il-biża' mill-ġidri, il-kolera u mard

ieħor wassal lin-nies biex tirrikorri għand it-tabib tal- fqar, anke jekk kienu hafna li għall-ewwel kienu jiddubitaw fih u jħarsulu bl-ikrah. Fl-1855 biss Dr. Trevisan għamel 482 vista medika fil-berġa u 211-il vista fid-djar, li minnhom 27 saru matul il-lejl.²⁴

Mill-1854 'l hawn iċ-ċimiterju għadda minn bosta tibdil. Sforz il-hegħga tal-Kappillan Dun Franġisk Maria Magri, magħruf l-iktar għall-bini tal-Knisja Parokkjali, iċ-Ċimiterju tkabbar biex ġie jesa' 65 qabar għall-kbar u 33 għaž-żgħar.²⁵ Imbagħad mill-1936 'il quddiem taħt il-Kappillan Dun Indri Fenech id-dfin ma baqax isir fis-Santwarju imma beda jsir fiċ-Ċimiterju tal-Mellieħa.²⁶

Is-sena d-dieħla ċ-Ċimiterju tal-Mellieħa jagħlaq 150 sena. Ikun xieraq li ssir xi lapida biex tfakkar din l-okkazzjoni. Dan għaliex iċ-ċimiterju mhuwiex biss post ta' għożża fejn immorru biex insellmu lill-għeżiež tagħna li jkunu hallewna, imma huwa post storiku bi storja twila, wieħed mill-eqdem ċimiterji f'pajjiżna ta' l-era moderna.

David Muscat

1 L.G.O. Vol. 17 (1852-1853).

2 Ibid.

3 Ibid.

4 Brian Blouet, *The Story of Malta*. 1989 edition. Chapter 6. p.143.

5 David Muscat, *Il-Mellieħa mal-Milja taż-Żmien, Il-Mellieħa fl-ewwel nofs tas-seklu 19*, p. 90

6 B. Blouet, p. 149.

7 L.G.O. Vol. 17 (1852-1853).

8 L.G.O. Vol. 48 (1855).

9 L.G.O. Vol. 17 (1852-1853).

10 Ibid.

11 Ibid.

12 Ibid.

13 D. Muscat, p. 93-94.

14 L.G.O. Vol. 17 (1852-1853).

15 L.G.O. Vol. 25 (1853).

16 L.G.O. Vol. 46 (1854).

17 Alexander Bonnici, *Il-Mellieħa*, p.113.

18 L.G.O. Vol. 24 (1853).

19 Ibid.

20 L.G.O. Vol. 17 u Vol. 25 (1852-1853).

21 Jimmy Muscat, *Il-Mellieħa mal-Milja taż-Żmien, Inħawi Abitafi u Toroq*, p. 127

22 L.G.O. Vol. 6 (1852).

23 L.G.O. Vol. 45 (1854).

24 L.G.O. Vol. 61 (1856).

25 *Id-Devoti ta' l-Erwieħ tal-Purgatorju*, Vol. VI, No. 45, p. 781. (1937).

26 A. Bonnici, p.125 u J. Muscat, p.127.